

46. అయ్యాదిగళ్ కడవరకోన్ నాయనారు

అయ్యాదిగళ్ కడవరకోన్ నాయనారు పల్లవ రాజేంద్రుడు. కంచిని పరిపాలించాడు. తన ప్రజలలో శైవమతమును ఉట్టిపింపజేశాడు.

ఆయనకు ప్రపంచముపై విరక్తి కలిగింది. తన కుమారునకు పట్టము గట్టి వివిధ దివ్య శివస్థలముల దర్శించుటకు తీర్థయాత్రకు పయనమయ్యాడు. త్రోవలో అన్ని దేవళములలోను దేవుని సంకీర్తిస్తూ కొలిచాడు. ఈయన భక్తి ప్రపత్తులకు పరమశివుడు అలరి - అతనికి సాక్షాత్కరించాడు.

అందరు రాజులకు సంఘసేవకులకు ఈయన వరవడి చూపాడు. ఆచరణలోనే నేతను గౌరవిస్తారు. పవిత్రత, నిరతిశయభక్తి పుణికి పుచ్చుకోవాలి. దైవత్వము వెల్లి విరియాలి. తన ప్రజలు తన మార్గంలోనే నడుస్తారు. అందుచే - వాళ్లందరికి సన్మార్గమే చూపాలి. తాను ఆ మార్గంలో నడుస్తూ అందరకు ఆ మార్గమందు అభినివేశులనుగా చేయాలి. లేని యెడల వాళ్ల చెడుకర్మలు, పాపము నేతకు అంటుకుంటుంది.

నాయనారు అందరి హృదయాల్లో, ఈనాటికి ఉండుటకు కారణము ఆయన నుడివినది తాను ఆచరించి చూపారు. ఆయన జీవితమే సోదాహరణము. ఈయన భక్తి తత్వరత, నిరతిశయభక్తి, పరమేశ్వర ధ్యాస అందరిని ఆకట్టుకుంది. ఆయనను అమరులుగా చేసింది.